

ፖለቲካዊ ርዕሰማል

ኢሳያስን ዶ/ኣብይን ቃልስናን

ሕዳር 10/2018

ረድኢ ክፍለ (ባሻይ)

እዛ እንነብረላ ቊጠባዊት ዓለም ብዕዳጋ እትነባበር ዓለም እያ። ወድ-ሰብ ተበላላትን ኣፍራይን ስለዝኹን ፍረ ናይ ምብልሓቱ ዝተፈላለዩ ሃላኺ ኣቕሓ (ኮሞዩቲ) ናብ ዕዳጋ ኣውራጃ ሸያጥን ሸማትን ብኺን ናብርኡ ይመርሑ። እዚ ክንብር ናብርኡ ብሰላም ምእንቲ ከሰላስሎ ከከም ደረጃ ምዕባሊኡ ናይ ምሕደራ መንገድታት ወይ ስልትታት ከም ዝህልዎ ይገብር። እቲ ዝጥቀሙሉ ምሕደራ ኣባታዊ ወይ ድማ ዘበናዊ ፖለቲካዊ ክኸውን ይኸእል።

ነቲ ኣባታዊ ብወገኑ ገዲፍና፡ ናብ'ዛ ዘበናዊት ፖለቲካዊት ዓለም ምስ እንኣቱ፡ እቲ ናብ ዕዳጋ ዝቐርብ ቀረብ ብዓቕኑ ይኹን ብዓይነቱ ኣዝዩ መጠነ ግዙፍ ስለዝኹን ብብዙሕ መንገዲ ንምምሕዳሩ ከቢድ ይኸውን። ክንድ'ዚ ክበሃል ዘይክኣል ንብረት ምስ ክንድ'ዚ ክብሃል ዘይክኣል ህዝቢ ኣብ ዕዳጋ ስለዝራኸብ ንምምሕዳሩ ብርቱዕ ዓቕሚ ይሓትት። መሸጣ ናይ ንብረት ጥራይ ዘይኮነስ መሸጣ ናይ ክእለት ደቂ ሰባት ክኣ ናብ ዕዳጋ ይወርድ። ናይ ኣእምሮን ናይ ጉልበትን ዓቕሚ ድማ ናብ ውድድር ከም ዝኣቱ ይኸውን። ብዓል ርዕሰማልን (ብዓል ወፍሪ) ብዓል ዓቕምን (ተወፈር) ክኣ ሓደ ንዕኡም ዘካይድ ሕግን ቅርጻን ከምዝህልዎም ይግበር።

እዚ ኹሉ ናይ ቊጠባ ርዕሰማል ግን ብዘይ **ፖለቲካዊ ርዕሰማል (political capital)** ብሰላም ክካየድ ዝክኣል ስለዘይኮነ፡ ፖለቲካዊ ርዕሰማል ከም ጠለብ ይቐርብ። ኣብ ሓንቲ ሃገር ትዕበ ትንኣስ ትሃብትም ትድክ ብሰላም ብዲሞክራሲያዊ መንገዲ ክትካየድ እንተድኣ ዕድል ተረኺቡ፡ ዲሞክራሲያዊ ትካላት ከም ዝህልዎ ትኸውን'ሞ እቲ ትካላት ንዲሞክራሲያዊ ርዕሰማል ንምውናን ዝሻመዉ ወይ ዝወዳደሩ ውልቀ-ሰባት፡ ማሕበራት (ፓረትታት) መንገዲ ይኸፍት።

እዚ ተጠቂሱ ዘሎ ትካላት እቲ ኩሉ ግዜ እንብሎን እንቃለሰሎን ዘለና ግን ክኣ ዘይተዓወትናሉ ቅዋምን ኣብ ትሕቲ ጽላሉ ዝህሉ ዓንድታትን ማለት ከም ሓጋጊ ኣካል፡ ፈራዲ ኣካል ከምኡ ድማ ፈጻሚ ኣካል ተባሂሉ ዝጽዋዕ ኢዩ። ብተወሳኺ'ውን ካብኡ ዝውለድ ከከም ኣድላይነቱ ኣብ ነብሲ-ወከፍ ምምሕዳራትን ከተማታትን ዝህሉ ዝርግሐ ናይ ትካላት የጠቓልል።

ከምቲ ዕዳጋ ናይ ሃላኺ ኣቕሓ ንሸመትቲ ደስ ዝበሎም ክሸምቱ የማን ጸጋም ዘብሎም፡ ናይ ኣመሓደርቲ ዕዳጋ ክኣ ንህዝቢ ዘዋጽኡዎም መራሕቲ ክመርጹ የማን ጸጋም ከምዝብሉ

ይገብረዎታል። መራሕቲ ሓሳባቶም ናብ ህዝቢ ክሸጡ ናብ ዕዳጋ ክቐርቡ ከለዉ ንመሸጣ ዝቐርብ ትሕዝቶኦም ዋጋ ወይ ፖለቲካዊ ርእሰማል ዘምጽኡሎም ክኸውን ኣለዎ። ኣዚ ትሕዝቶ'ዚ ከም ፖለቲካዊ ተኣማንነት፡ ጽንዓት፡ ጽፍፍ ሕሉፍ ታሪኽ፡ ትብዓትን ቅንዕናን፡ ናይ ምውሳን ክእለትን ተፈላጥነትን፡ ኣገልግሎትን ጽቡቕ ሽምን ወዘተ... ምስ ዝህልዎም ካብ ህዝቢ ፖለቲካዊ ርእሰ-ማል ኣዋህሊሎም ተመረጽቲ ይኹኑ። ከም ተወሳኺ'ውን ዕድሚኦምን ጥዕንኦምን ከጠቓልል ይኸእል።

እምብኣር ነዚ ኩነታት'ዚ ንምምዘን ወይ ንምግምጋም ናብ ኤርትራ ሃርና ምስ እንርኢ እዚ ዝተባህለ ረቛሒታት፡ ፈጺሙ ሃለዎት ዘይብሉ ኩይኑ ንረኽቦ። ብመሰረቱ እቲ ዝበልጥ ትካላት ኣብ ዘይህልዉሉ ኩነታት ክህሉ'ውን ዕድል የብሉን። ዋላ'ውን ከም ዲክታቶርያዊ ስርዓተ ምሕደራ እንተርኢና፡ ኢሳያስን ጉጅሊኡን ኢዶም ስለ ዝሃቡ ማለት ኢደ-ወነናዊ ስልጣኖም ስለዘረከቡ ኣብ ኤርትራ ንኤርትራውያን ዝኸውን ኣብ ዕዳጋ ወሪዱ ዝሸየጥ ወይ ዝግዛእ ፖለቲካዊ ዓቕሚ ስለ ዘየለ ፖለቲካዊ ርእሰ-ማል'ውን ማዕረ-ማዕረኡ ቦታ የብሉን።

ሎሚ ኢሳያስ ኣብ ትሕቲ ብዶ/ኣቢይ ትምራሕ እትዮጲያ ተለኣኣኺ ካድር ክኸውን መሪጹ ምህላዉ ብዘይ ሓሳብ ብሃንደበት ኣይኩነን። ኣብ ርእሲ እቲ ንኤርትራ ከምዘየለ ክገብሩ መደቡ መንበሩን ምኃኑን ብፖለቲካዊ ርእሰማል'ውን ንህዝቢ ዝሸየጥ ነገር ዘይብሉ ኩይኑ ፈጺሙ ስለ ዝጠፈሽ ኣብ ዓወንወን ዝርከብ ኣካል ኩይኑ ብምህላዉ ኢዩ።

ኢሳያስ ሎሚ ከም'ቲ ዋጣ ጥዑምዝ'ጊ ዝበሃል ብደይ ኣፉ ዘየዋጽኦ ለፍሊፉ ጽንሕ ኢሉ ራእሲ ወልደሚካኤል ኣብ ርእሲ ራእሲ ሃይሉ ምስ ተዓወቱ፡ ኣብ ትሕቲ ብርኮም ተምበርኪኹ **እንሀለ ኩርማጅ ግረፉ፤ እንሀለ ካራ ሕረዱ፤ ከምዚኣዶ ትኸውን መሲሉ፤** ኢሉ ኣብ ቀበጥ-በጥ ዝኣተዎ'ሞ፡ ኒዮው በልዎ ካብዚ ቅድመይ ርሓቕ ተባሂሉ ሸታትኡ ከም ዝጠፍእ ዝኹነ፡ ኢሳያስ ክኣ ኣብ ኤርትራ ዝጥምትኦ ኣዲንቲ ስለ ዘየለዎ ፖለቲካዊ ርእሰማሉ ስለዝተጸንቀቐ ፈቐድኡ ኩለል ክብል ሸታትኡ ክጠፍእ ምኃኑ ንታሪኻዊ ትዕዝብቲ ኩኑ ምህላዉ ስለዝተረድኦ ኢዩ።

ኢሳያስ ሎሚ ንእተወልደላን ዝዓበየላን ሃገር ኤርትራ ጥራይ ኣይኩነን ሸይጡ፡ ንነብሱን በተሰቡን ከምኡ ድማ ኩራኩሩን'ውን እንዳሰገዱ ከምዝሸየጡ ገይሩ ኣሎ። ንነገስታት ሸዋን በገምድርን ክሰግድ ጥራይ ዘይኩነስ “ትኸስ ድሙ መዘንግዕ ኣንጨዋ” ንበተ-መንግስቲ ሃገይ የውሃንስ ጽባሕ ድሕሪ ጽባሕ መቐለ ከይዱ ክሰግድ ክትርእይዎ ኢኹም። **ንሕማቕ ምዓልትስ የለኹን በላ ይብሉ ኣቦታትና፡** ከምኡ ድኣ ዶ/ኣብይ ሕማቕ ምዓልቲ ውዓል ኢሉዎ እምበር፡ ኢሳያስ ናብ ዝኸደ ይኺድ ንዝሰገደ ይስገድ ድሕሪ ደጊም ዝገዝኦ ስለዘይብሉ ንኢትዮጲያ'ውን ጸገም ዝፈጥረላ ኣብይ ከምተቐምጦ ዘሸግር ፍጥረት ክኸውን ኢዩ።

ዶ/ኣብይ ኣብ ኢትዮጲያ ካብቶም ኣብ ዘበንና ከመ-ቅጽበት ፖለቲካዊ ርእሰማል ዝወነነ መራሒ ኢዩ። እቲ ሸግር ግን ነቶም ኣብ ላዕሊ ዝጠቐስክዎም ረቛሒታት ስለ ዘየማልእ ናብ ፖለቲካዊ

ጥፈሻ እንተ አተወ ዘገርም ኣይኮነን። ተመኩሮ ዘይብሉ ዕሽላዊ ፖለቲካ ዘጥቅዖ ተኣማንነቱ ከም ዝብላል ዝገበረ ምዃኑ ብግስ ከይበለ ብግህይ ኣፍሊጡ ኣሎ። ርጡባት ተኸታተልቲ ናይ ፖለቲካ ገምገምቲ እንተድኣ ተረኪቦም ንቑልቀል (down hill) ክኸይድ ጀሚሩ ምህላዉ ክበርሃሎም ይኸእል ኢዩ። ድሮ ምሁራት ኢይዮጲያውያን ከይተረፉ ኢትዮጲያ ኣብ ቍጠባ ትኣይሽ እምበር ኣብ ፖለቲካስ ወዲቓ ወይ ኣብ ርሑቕ ከም ዘላ ክሕብሩ ጀሚሮም ኣለዉ። ጅምላዊ መርሓባ ተቓወምቲ ኢትዮጲያውያን ዶ/ኣብይ ስለዘይጠቐመ ተቓወምቲ እንዳተዋህለሉ ክኸዱ ከለዉ ኣብ ትዕዝብቲ ከም ዝኣቱ ኩይኑ ኣሎ።

ዶ/ኣብይ ፍሕት ከይበለ ንኣንቲ ኣብ መባእታ ናይ ደሞክራሲካዊ መስርሕ ኣትያ ሰለይ ወይ ታተ እትብል ዘላ ሃገር ኣብ ኣዕናዊ ፖለቲካዊ ዝምድናታት ከእትዋ ኸሎ፡ ብቑዕ መሰረት ዘይነበሮ ፖለቲካዊ ርእሰማል ክፈርስ ከሎ ኢዩ ዝሕብር። ልዕሊ ሚእቲ ሚልዮን ነባሪ፡ ክሳዕ ሰብዓ ዝግምገማ ብሄረሰባት ዘለዋ ኢትዮጲያ፡ ኣብ ኩለኛ ናይ መለኸቲ ዝምድና ኣትያ ጥዕና ክትረክብ ማለት ዘበት ኢዩ። ስለ’ዚ ፖለቲካዊ ርእሰማል ናይ ዶ/ኣብይ ኣብ ውሽጢ ይኹን ኣብ ወጻኢ ብዙሕ ተጻብኣታት የጋጥሞ ብምህላዉ ናይ ኤርትራ ኩነታት ክውሰኹ ከሎ **“ትደልይኡ” ሞይ ዝገንግዓክን ኩይኑ ውድቀቱ ርሑቕ ኣይክኸውንን ኢዩ”**። **ብድሕሪኡ ዝመጽእ ጣዕሳ ክኣ ብቐሊል ሕክምና ዝፍወስ ኣይኮነን።**

ብርግጽ ንኣደ ኣእምሮ ዘለዎ ቅኑዕ ገምጋማይ፡ ፈጋዕ-ጋዕ ናይ ኢይዮጲያ ኣይኮነንዶ ንኤርትራስ ትርሓቕ ትቕረብ ንዝኹነት ትኹን ሃገር ጉድኣት እንተ ዘይኮይኑ ጥቕሚ ኣየምጽኣላን ኢዩ። ናይ ኢትዮጵያ ምብትታን ንኤርትራ ክሳራ’ምበር መክሰብ ዝርከቦ ኣይኮነን። እንተኹን ግን ናይ ኢትዮጲያ **“ኣድነት ረብሓ ሰላም ፍቕሪ”** ብዋጋ ኤርትራ ክኸውን ከም ዘይብሉ ኢትዮጲያውያንን ኤርትራውያንን ብማዕረ ክርድእዎ ይግባእ። ኣብዚ ጉዳይ’ዚ ደሞክራሲያውያን ውልቀ-ሰባት ንቕሓት ምሁራን ከምኡ ድማ ደሞክራሲያዊ ውድባትን መራሕቶምን ንናይ ሓባር ረብሓ ናይ ምትሕብባር ወፈራ ከካይዱ ዕንወትን ሕንፍሽፍሽን ከየርከቦ ግዜ ይጠልቦም ኣሎ።

ብፍላይ ንዓና ብዝምልከት ኤርትራውያን ነዚ ኣብ ላዕሊ ዝተጠቐሰ ናይ ዓሚቑን ሰፊሕን ዕማም ዘካይዱ ንህዝቢ ክማርኹ ዝኸእሉ ብቑዓት ብፖለቲካዊ ርእሰማል ክልለዩ ዝኸእሉ ካብዚ ደምበ ናይ ተቓውሞና በሎኹ ኢሎም ክወጹ ስለዘድልዩና ቃልስና ካብ ዘለዎ ንላዕሊ ክንህር ኣለዎ። ዝምሰገን ኣስተዋጽኦታት ቅድሚ ሕጂ ዘይነበረ የንጸባርቕ ኣሎ።

ከም ደምበ ተቓውሞ መጠን ንቕድሚት ንኸይድ ከምዘለና ይግሃድ ምህላዉ ኩላትና ንስሕቶ ኣይኮነን። እንተኹን ግን ብቕርጻ ደረጃ ዘተኣማምኑ ኣካላት ከምዝንጸባርቑ ክንገብር ኣይክኣልናን። እዚ ክንገብር ክሳዕ ዘይክኣልና ኣድማዕነትና ስለዘይማለእ ማደናገርቲ ናይ ምቕጻል ዕድል ስለዘለዎም ንኤርትራ ጥራይ ዘይኮነስ ነምሉእ ዞና ቀይሕ ባሕሪ ክርብሽዎ ዕድል ክህልዎም ኢዩ። ድሮ ኣብ የመን ዘሎ ክፋእ ትርኢት ዘስካሕክሕ ኩነታት ንርእዮ ኣለና። ካብ ላሕኩታቱ ከም እንድሕን ክንገብር ከድልዩና ኢዩ።

ኢትዮጵያውያን ንኹን ኤርትራውያን ካብ ምምዘባል ክንድሕን ኣይክኣልናን። ብኣታላሊ ናይ ጥልመት ፍላጎት ዶ/ኣብይ እትምራሕ ኢትዮጵያን ኣብ ሃዋህው ጠልጠል ኢላ እትርከብ ካብ ድኻ ሃገር ብቑጠባዊ ምጽወታን ብኢድ ኣዙር ፖለቲካዊ ስልጣን እትከላበት ኤርትራን ስግኣት እምበር ርግኣት ክርከብ ከምዘይክእል ብተግባር ይርእ ምህላው ክንስሕት የብልናን።

ነዚ ግሎባላዊ ኣብ ዘናና ዝዝምቢ ዘሎ ሓደጋ ሓያላን መንግስታትን ውሽጣዊ ጥጅእ ህዝባዊ ዘይምቅድዳው ኢትዮጵያን ኤርትራን ብመገሻታት ብዓል ዶ/ኣብይን ኢሳያስን ጌርካ ንህዝቢ ጠባቢርካ ደው ከተብሎ ዝክኣል ኣይኮነን። እቲ መሰረታዊ ፍታሕ ክብረት ናይ ነብሲ ወከፍ ሃገር ምሕላው ኢዩ። ኣብ ክውንነትና፡ ዶ/ኣብይ ኢትዮጵያኻ ሓዝካ ኢዩ እግርኻ ምእካብ ጠፊኡካ ኣሎ። ንኢሳያስ ብዝምልከት እንተኹይኑ ጉዳይ ኤርትራውያን ስለዝኹን ባዕልና ኣለናዮ ግዜየኻ እንተዘይኣጥፋእካ ይሓይሽ። መጠፍእቲ ክኹነካ እንተመረጽካዮ ግን **“ጎንደር ኬድካ እንታይ ኣምጻእካ” ትጽብየካ ኣላ።**

ምድረ-ኦሮሞ ይኹን ምድረ ወላሞ ምስ’ዚ ኹሉ ለምለም ቦትኣም ገና ጥራይ ነብሶም ዝኸዱ ዘለዉ መሳኪን ራህዋ ዝጽብዩ’ምበር ከም ግዜ ናይ ዝሓለፉ መንግስታት ኣብ ዘይጉዳዮም ኣትዮም ጠበንጃ ተሰከምቲ ክኹኑ ዝደልዩ ህዝቢ ኣይኮኑን። ቅድሚ ሕጂ ብስርዓት ሃጸይ ሃይለ ስላሴን ደርግን ዝተበደልዎ ይኣኸሎም። እዞም ጭቁናት ህዝቢ ኢዚኣቶም ብዛዕባ ኤርትራ’ውን እዝኒ የብሎምን። ንፈልጦም ኢና፡ ገሊኦም እሞ ኸኣ ኤርትራ ጥቓ ዓዲ ጥልያን ዘላ ኢያ ትመስሎም። ዶ/ኣብይ ነዚኣም ገዲፍካ ዘይዓይንኻ ምጥማት ዕርክነት ናይ ብዓል ኢሳያስ ዕርክነት ደማሙ ጽንሕ ኢልካ ምትሕንፋጥ ዘይተርፍ ምኺኑ ምፍላጥ ከድልየካ ኢዩ። ዕሽላዊ ገነታዊ ፖለቲካዊ ትሕዝቶኻ **“ቆልዓስ ይጎይ እምበር ኣይቕድምን”** እንዳኹነትካ ትኸይድ ስለ ዘላ ፖለቲካዊ ርእሰማልካ የንቆልቑል ስለ ዘሎ ምውዳቕካ ዘይተርፍ ኢዩ።

ኣዲንቲ ኤርትራውያን ሎሚ ንዶ/ኣብይ እምበር ንኢሳያስ ምጥማት ብዙሕ ዘድልየን ኣይኮነን፡ ምክንያቱ **“ቍሪ ናቦይ ደሊኻ ናብ ክዱናት፡ እቶም ዕሩቓትክ ትሑዛት”** ስለ ዝኹን ሓይሊ ሚዛን ክቕየር ከሎ ፖለቲካዊ ርእሰማል’ውን ስለዝቕየር ምስ ዘይወደቐ ገዲፍና ምስ ረማዕ ዝበለ ኢሳያስ ኩለል ኣይንብልን ኢና።

ብርግጽ ሎሚ ኣብ ዓለምና ሓያላን መንግስታት ኣብ ንጹር ናይ ኣይድዮሎጂ ወይ ናይ ስነ-ሓሳብ ፍልልይ ኩይነን ይወዳደሩ ስለ ዘየለዎ፡ ናይ ደሞክራሲያዊ መሰል ምንቅስቓሳት ኣብ ድንግርግርን ምክልባትን ኣትዩ ኣሎ። ናይ የማን ወይ ናይ ጸጋም ሓይልታት ኢልካ ብንጹር ከተቐምጦ እትኸእል ሓይልታት የለን። ዓለም ኣብ ተመሳሳሊ ስነ-ሓሳብ ናይ ሞኖፖል ወይ ገበተ ርእሰማልነት ተንከባልል ኣላ። በዚ ምክንያት እዚ ክኣ ፖለቲካዊ ዝምድናታት ናይ ጠላዕ ባህሪ ሓዙ ብምህላው ዋላ ኣብ ውሽጢ ዓባይቲ ናይ ዓለም ፓርቲታት ፖለቲካዊ ዕግበት ተሳኢንሉ ዘሎ ግዜ ኩይኑ ኣሎ።

ምብራቻውን ምዕራባውን ዝምድናታት ኣታውን ወጻእን እንዳኹነ ይኸይድ ኣሎ። ሃገራት ስሉስ ዓለም ነዚ ኩነታት’ዚ ዘለልዩ መራሕቲ ስኢንን ህዝቦን ናብ ዘብሎ ጠፊኡዎ ዳርጋ ብምልኡ ብማዕበል ናይ ስደት ይገላታዕ ኣሎ። ንሃገራዊ ርግኣት ዘውሕስ ፖለቲካዊ ርእሰማል ስለዘየለ፡ ይትረፍ ድኻታት ሃገራት ሃብታማትን ሓያላትን ሃገራት’ውን በቲ ባዕለን ዝፈጠርኦ ናይ ስደት ማዕበል ንፖለቲካዊ መርገጻተን ኣብ ምግልባጥ ከምዝኣቱ ገይርዎ ይርከብ። ኣብዚ ከምዚ ዝኣመሰላ ኩነታት ብኣካያይዳ ዶ/ኣብይን ዝምድና ኢሳያስን ኣብ ኢትዮጵያ ይኹን ኣብ ኤርትራ ርግኣትን ሰላምን ክርከብ ኢልካ ምሕሳብ የዋህነት ጥራይ ኢዩ ዝኸውን።

ሎሚ ኢትዮጵያን ኤርትራን ብሓፈሻ ብፍላይ ድማ ኤርትራውያንን ተጋሩን ኣብ ምጉብባጥ ዘይኮነስ ኣብ ናይ ሰላም **ፖለቲካዊ መርሓ መንገዲ** (road map) ምህንዳስ ክተሓባቡ ኣለዎም። ዝምድና ኢሳያስን ዶ/ኣብይን መርድእ ናይ ዓቢ ሓደጋ ካብ ምኻን ሓሊፉ ካልእ ትርጉም የብሉን። **ተመሊስካ ትረድኦስ ሓዲክካዮ ኣይትእቶ** ዝብል ምስላ ቀዳሞት ክንጥቀመሉ ከድልየና ኢዩ። እዚ ንኸኸውን ክኣ እቲ መልሲ “ለባም ተወከስ ባላ ተመርኩስ” ስለ ዝኸውን፡ ወይ ለባማት ንኸውን ወይ ክኣ ለባማት ሃሰስ ኢልና ንመሃር።

ንሕና ኤርትራውያን ካብዘም ብፍላጥ ይኹን ብዘይ ፍላጥ ናይ ሓደጋ መልእኽተኛታት ኩይኖም ዘለዉ ኢሳያስን ኣቢይን ሓራ ንምውጻእ ዝክኣለና ብምግባር ነቲ ተሪር ዓቕብ ንድይቦ ኣለና ጥራይ ዘይኮነስ ባና ናይ ዓወት’ውን ይርኣየና ኣሎ። መንእሰያትና እንዳተበራቡ ኣቋልብኦም ጥራይ ዘይኮነስ ተሳትፍኦምን ተወፋይነቶም ብሓሳብ ይኹን ብንብረት እንዳበርከተ ይኸይድ ኣሎ። ምኩራት ቀዳሞት’ውን ብምርኩስ ከይተረፈ ዝከኣሎም ክገብሩ ከለዉ ብግልጺ ይርኣ ኣሎ።

ኣሕዋትናን ኣሓትናን ካብ ደምበ ቤት ማእሰርቲ ኢሳያስ ናብ ደምበ ናይ መሰል ቃልሲ ይሰጋገሩ ኣለዉ። ቃልስና ብመሬት ጥራይ ዘይኮነስ ብኣየር ክወናጩኛ ስለዝጀመረ፡ እዚ ኩሉ ንዓወትና ናይ ግድን ዝገብር መረዳእታ ኢዩ። ይኹን እምበር ተጋሩ እንተ ተሓዊስኩም ንናይ ሓባር ረብሓ ስለዝኸውን ኣዚዩ ክቀላጠፍ ስለ ዝኸእል ኣመቱ ምግባር ከድልየኩም ኢዩ ዝብል ርእይቶ ኣለኒ። **ካብ ዝተቐበረ ዕድል ዝተቐብረ ሬሳ ምውጻእ ዝቐልል ምኃኑ ኩላትና ክንርድኦ ይግባኣና።** ምኻንያቱ ዕድል ዝጭበጥ ኣይኮንን፡ ሬሳ ወይ ኣሰር ሬሳ ግን መቐብር ክትቅይረሉ ትኸእል ኢኻ።

ሎሚ ከምቲ ናይ ዝሓለፈ ግዜ ሰውራ ናይ ሕብእብእ ተዋስኦ ዘዋጽእ ኣይኮንን። ንሱ’ሞ እቲ ውጽኢቱ ርኢናዮ ስለዘለና ካብኡ ክንመሃር ይግባእ። ግዴና ንገብር ኣለና፡ ግዴኹም ብግህዶ ኣንጸባርቕዎ።

ፖለቲካዊ ርእሰማል ኤርትራውያን ኣብ ዝቐልጠፈ እዋን ክውለድ ኢዩ!!!

ረድኢ ክፍለ (በሻይ)